

# తెలివారవాయు చెప్పుకు!

విజ్ఞానపుస్తకగ్రామీణులకు



రోజంతా నిర్విరామంగా వర్షం కురుస్తోంది.

కిటికీలోనించి తదేకంగా చూస్తూ, పది నిమిషాలు నాతో మాట్లాడకుండా ఏదో ఆలోచిస్తోన్నట్టు ఉండిపోయింది, సుజాత.

మరో నిమిషం ఆమె ఆలోచన లేమిటోనని ఆలోచిస్తూ గడిపాను - కాని ఒక మానవుడి ఆలోచనల్ని మరొక మానవుడెలాగ అనుసరించగలడు? సామాన్య పరిస్థితుల్లోనే అది

దుష్కారం... ముసురు పట్టిన సాయం కాలం, సుజాతలాటి మనిషి మనసులో ఏం ఆలోచనలున్నాయో ఎలాగ తెలుస్తుంది?

సుజాత కళ్ళలో ఏవో కలలున్నాయి...

కలలంటే నాకు భయం. ఉన్న సంతృప్తిని లేకుండాచేసి, లేని ఆసంతృప్తిని తెచ్చిపెట్టి జీవితంలో ఉన్న కొంచెం ఆనందాన్ని మాయం చేస్తాయి కలలు... ఆ కలల నిమిషాలు నిజాల గంటలకి సరికూగవు.

సుజాత కలలంటే మరి భయం నాకు.

ఆమె హృదయంలో నామీద ప్రేమకి హద్దులు లేవని నాకు తెలుసును. కాని, ఆమె చాలా ఆలోచించే మనిషి. ఆ ఆలోచన లెంత వాస్తవంగా ప్రారంభించినా, ఏదో ఒకచోట అవి మీదిమీదికి వెళ్ళి మాచక్కటి సంసారంలో తియ్యతియ్యటి తుఫానులనిసృష్టిస్తూ ఉంటాయి. అదంతా ముగిసి వళ్ళి సంసారం స్థాయిలో పడ్డాక ఈ తుఫానులలోని సౌందర్యాన్ని నేను ఆస్వాదించగలననేది నిజమే కాని, ఆ ఆత్యవసర పరిస్థితి ఉన్నంతసేపు

మాత్రం నా ఆలోచనలు సౌందర్య ఆరాధనమీద ఉండవు.

అందుకూ, ఆమె కలలంటే భయం నాకు. ఆమె కళ్ళలో వింతగా ఉన్న ఆ కాంతిని చూసినా, అందుకే భయం నాకు.

హఠాత్తుగా ఆమె నా వైపు తిరిగి, "ఏమిటి ఆలోచిస్తున్నాను?" అంది.

"నీ ఆలోచనల గురించే!" అన్నాను.

చిరునవ్వుతో, "మరి, నాకేం ఆలోచన వచ్చిందో తెలుసా?" అంది సుజాత.

"తెలీదు... చెప్ప" అన్నాను.

అనుకోకుండా ఆమెకి కావలసిన ప్రశ్న వెయ్యడం నా దురదృష్టకరమైన అలవాట్లలో ఒకటి. నా బుద్ధి చురుగ్గా పనిచేసి, వెచ్చగా టీ తాగుదామనో, పాటలు విందామనో, ప్రపోజర్ పెట్టి ప్రమాదకరమైన ఆలోచనలనించి ఆమెని ఇవతలికి తెచ్చి, షేమంగా, సంసార పథంలో సాగిపోయే నేర్పు నాకులేదు... అంటే, అంతా అయిపోయాక నా పొర పాటుని నేను గుర్తించుకునే శక్తి, అలవాటూ ఉన్నా, తీరా సమయం వచ్చే సరికిలాగే, అజాగ్రత్తగా ఉండిపోతాను.

కిటికీ దగ్గరి కుర్చీవొదిలి నా పక్కకి వచ్చి కూర్చుని, "ఈ వర్షంలో అలాగ వెళ్ళి తిరగాలని ఉంది" అంది సుజాత.

"ఈ వర్షంలోనా?"

"ఏం?... భయమా?"

నవ్వుతూ అంది సుజాత, నా కళ్ళల్లోకి చూస్తూ.

ఇలాటి ప్రశ్నలకి సమాధానాలంటూ ఉండవు. బయట వర్షం ఇంకా ఎక్కువై నట్టు కనిపించింది. నా కారు స్టార్ట్ అంటూ ఆయితే, ఈ వర్షంలో ఎంత దూరం వెళ్ళి ఆగిపోతుందో తెలీదు. నిర్మానుష్యమైన వీధుల్లోనో, నిర్జనంగా ఉండే ఊరి అవతలి రోడ్లలోనో ఏం

నిజంగా జరుగుతుందోనని భయమే. కాని, ఎలాగ అంగీకరిస్తాను?

"పోసీండి... వొద్దులెండి"

అని నవ్వుతూ అంది సుజాత. ఆ మాటల్లో లాలన ఉంది. కాని, రెచ్చ గొట్టే లాలన అది. నాలోని భయాల్ని బయటికితీసి బుజ్జగించే నవ్వు అది.

దైము తొమ్మిది వైన అయింది.

వర్షం నిజంగానే ఎక్కువ అయింది.

వీధులన్నీ నీళ్ళలో ములిగి ఉంటాయి—

లేచి నిలబడి, "తయారవు... మళ్ళీ వర్షం తగ్గిపోతుంది!" అన్నాను.

సుజాత నవ్వి, తానూ లేచింది.

జీవితం చల్లగానూ వేడిగానూ ఉండకూడదుట— వెచ్చగా వెచ్చగా ఉండాలిట. తన సూత్రం అది.

"ముందర లాజ్ కి వెడదాం!" అంది.

"లాజ్ తలుపులు తియ్యరు..." అన్నాను. ఈ చీకటి రాత్రిలో, వర్షంలో, దయాలు మసిలేలాటి ఆ చోటికి వెళ్ళాలని లేదు నాకు—

"బయటనించే చూద్దాం, అంది సుజాత.

'వగ పేటికి చల్లచిందినన్—' అని మనస్సులో అనుకుని, సుజాతతో, "అలాగే!" నని, గరాజ్ లోనించి కారు తీసి పార్కింగ్ లో పెట్టేను. కారు స్టార్టయే సరికి పదినిమిషాలు పట్టింది. పెట్రోలు అంతగా ఉన్నట్టులేదు... ఇంజనులో నించి ఏమిటో వింతగా ధ్వనులు... కాని, ఇవేవీ సుజాతకి చెప్పి రాఖలేదు...

లోపలికి వెళ్ళేసరికి టీ తెచ్చింది సుజాత. పదినిమిషాల కిందటి నిద్ర మొహం కాదు అమెది - కళ్ళలో ఏదో వెలుగు, ముఖంలో ఉత్సాహం.

నిశ్శబ్దంగా టీ తాగుతూ, నా కారు ఎంతదూరం వెడుతుంది? ఎక్కడ ఆగి పోతుంది? అని ఆలోచిస్తున్నాను. అంత రాంతరాలలో సుజాతమీద కోపం ఏమీ

లేదు నాకు... ఒకవిధంగా ఈ కోరిక నాకో కాంప్లిమెంట్. కాని, ఆమెని అప్ర సన్నం చెయ్యకుండా ఈ ప్రయత్నం నించి విరమించగలిగితే నాకు విచారం కలగదు...

"ఆశగా ఆలోచిస్తున్నారా?" అంది సుజాత.

నవ్వి ఊరుకున్నాను...

మేము బయలుదేరబోతోంటే గేటు చప్పుడయింది... ఆటు చూసేసరికి గొడుగులో తల దాచుకుని వర్షంలో తడుస్తూ లోపలికి వస్తూన్న సులోచన కనిపించింది.

రెండురకాల ఆలోచనలు పోటీ పడుతూ వచ్చాయి నాకు.

సులోచన అంటే నాకు అంతగా స్నేహభావంకాని, గౌరవం కాని లేదు... మరి వెంకటేశ్ నాకు చాలా ఇష్టమైన మనిషి. సులోచన అతన్ని నిజంగా చాలా బాధలు పెట్టేసేది. అల్పసంతోషి అయిన వెంకటేశ్ కి ప్రతిరోజూ ఏదో ఒక గొడవ - ఆమెతోటి. ఆ పరాయి దేశంలో నాతోకాక ఎవరితో చెప్ప కుంటాడు?

ప్రశ్ననేస్తోన్నట్టు చూసింది సుజాత.

ప్రశ్న వేస్తోన్నట్టు చూశాను నేను.

సులోచన మా ఇంటికి వస్తే ఎంత వేగం వెళ్ళిపోతుందా అని చూసే నేను ఆమె ఈ రోజు ఎంతనేపు ఉంటే అంత బాగుంటుందనుకున్నాను... పాలపొంగు అట్టే కాలం ఉండనట్టే, మా సుజాత ఆలోచనల్లో పొంగు కూడా ఒక్కొక్కప్పుడు త్వరగానే తగ్గుతూ ఉంటుంది... ఏమో! - రక్షంతి పుణ్యాని పురాకృతాని!

సులోచనని లోపలికి తీసుకొచ్చి, టవల్ తెమ్మని నాకు ఆజ్ఞ ఇచ్చి సుజాత నేనక్కడ లేనట్టే కొద్ది నిమిషాలు ప్రవర్తించింది.

ఆ కొద్ది నిమిషాలలో స్పష్టమైన

యువ దీపావళి ప్రత్యేక సంచిక

విషయం సులోచన చాలాసేపు ఉంటుందనీ, ఈ రాత్రికి నాకు మళ్ళీ వర్షంలో తడిసే యోగం లేదనీని. అయినా, కారు పోర్టికోలోనే ఉంచేను... అనవసరమైన ఆత్రత చూపితే సుజాతకి ఆలోచనలు రావొచ్చు...

ఇరవై నిమిషాలు లాంఛనాలతో గడిచిపోయాయి... సులోచన నివాసం మా పక్క వీధిలోనే అయినా ఆవిడ మాకంత తరుచుగా కనిపించదు... వెంకటేశ్ తడుచు రావడమే దీనికి కారణం ఏమో తెలీదు. సుజాత సులోచనకి దీ ఇచ్చి, కుశం ప్రశ్నలన్నీ వేసి, చివరకి, "పాపం! ఇలాటి రాత్రి బయలుదేరి వొచ్చారే?" అంది.

నేను కిటికీ దగ్గర కూర్చున్నాను— వాళ్ళు ప్రత్యేకం గమనిస్తే తప్ప కనిపించను... అంచేత వాళ్ళు నన్ను చూడ లేదనుకుంటాను.

"ఏం చెయ్యనండీ... ఇంకెక్కడికి వెళ్ళను?" అంది సులోచన.

మళ్ళీ సుజాత వేసిన ప్రశ్నకి సమాధానంలో భగవంతుడూ, సంసారం, మగవాళ్ళూ, వాళ్ళలో మూర్తిభవించిన దుష్టత్వం... అన్నీ దొర్లాయి.

"పెళ్ళి అయేముందు ఎలాగ ఉంటారు మగవాళ్ళు! దేవుళ్ళలాగ... కాని, పెళ్ళి అయేక..."

కొంతసేపు భర్తలమీద జెనరల్ గానూ, తరువాత క్రమంగా వెంకటేశ్ మీద ప్రత్యేకంగానూ సులోచన ఉపన్యసించింది. ఇదంతా వింటోంటే వాళ్ళిద్దరికీ మధ్య ఈ రోజేదో పెద్ద గొడవే జరిగిందని త్వరలోనే తెలిసింది. నాకు అక్కడికివెళ్ళి కొంతసేపు వెంకటేశ్ తో గడపానిపించింది.

లేచి, అటునించే గార్డెన్ లోకి వెళ్ళి పక్కనించి నా గదిలోకి వొచ్చాను. తడిసిపోయాను. తుడుచుకుంటూంటే సుజాత వచ్చి, "ఎక్కడికి?" అంది.



"ఎక్కడికి లేదు..." అన్నాను. అనవసరంగా నిజంచెప్పి లాభంలేదు.

సుజాత పొడిబట్టలు తీసి ఇచ్చి, ఈ వర్షంలో ఎక్కడికి పోకండి!—మీ ఆరోగ్యం అసలే మంచిదికాదు... రొంప చేస్తుంది!" అంది.

ఆ మాటల్లో ఆప్యాయత తప్ప మరేమీ లేదు. కాని, కొద్ది నిమిషాల క్రితం ఈ వర్షంలోనే నన్ను బయలుదేర దీసిన సుజాతకి ఈ క్షణంలో నాకు దగ్గరగా నింబడ్డ సుజాతకి లేదా ఏమీలేదు.

షర్ట్ బటన్స్ అన్నీ వెట్టి దూరంగా వెళ్ళబోతున్న సుజాతని వొదలాలని అనిపించలేదు. దగ్గరగా తీసుకుని, "సులోచన... వెళ్ళిపోయిందా?" అన్నాను, వ్యర్థమైపోతోన్న వర్షపు రాత్రిని చూస్తూ.

"లేదు... ఆమెను గురించి మాట్లాడకండి..."

కొన్ని నిమిషాలు మేము దేన్ని గురించి మాట్లాడలేదు... బయట ఇంకా

ఉధృతం తగ్గని వర్షపురొద... భారీలేని మా మధ్య వెయ్యి టెప్పనక్కరలేని మాటలు. ఆ కొన్ని నిమిషాలా క్షణం లాగ గడిచిపోయాయి.

ఒక్కసారి నన్ను విడిపించుకుని, "మీ రిలాగే...నమ్మకూడనివాళ్ళ!" అంటూ, డ్రెస్సింగ్ దేవిల్ ముందు కూర్చుంది.

నిమిషం తరవాత లేచి వెడుతూ, "సులోచన ఉపన్యాసాలన్నీ విన్నారూగా!" అంది సుజాత.

"విన్నాను- నన్ను చూశావా?" అన్నాను.

"ఇద్దరం చూశాము... అందుకే ఆవిడ ఉపన్యాసాలు... మీకోసం!— ఇంక ఆవిడ అసలు సంగతికి వస్తుంది. అదేదో తెలిశాక ఆవిణ్ణి డ్రాప్ చేసి రండి—ఆ పుటి దా కా, బుద్ధి గా కూర్చోండి!... కిటికీదగ్గర మట్టకు కాదు!" అని చెప్పి, నా సమాధానం

వినకుండానే సుజాత క్రిందికి వెళ్ళి పోయింది.

నవ్వుకున్నాను.

వానలేని సాయంకాలాలలో ఆ కిటికీ దగ్గర నిలుచుని, మా గార్డెన్ కి అవతల ఉన్న ఇంట్లోని అమ్మాయిని నేను కొన్నిసార్లు చూసి ఉండడం నిజమే— సుజాత ఆదంతా ఎలాగ గమనించిందో తెలీదు... కానీ, ఈ సాయంత్రం సుజాత నన్ను వార్న చెయ్యడం:... సుజాత తర్వాతే అది!

పదిన్నరదాకా పుస్తకం చదువు తూనూ, రేడియో వింటూనూ గడిపాను— అప్పటికి వర్షం తగ్గింది.

అప్పటికి సుజాత వచ్చి, నా పక్కన కూర్చుని, "చదువు బాగా సాగుతోందా?" అంది.

"ఆవిడ వెళ్ళిందా?" అన్నాను.

"లేదు- మీరు డ్రాప్ చేసి రండి" అంది.

సంతోషంగా లేచాను. వాన వెలి యడంకన్నా ఆనందంగా ఉంది.

"నువ్వు రా!" అన్నాను సుజాతని.

"నేను భోజనం సంగతి చూస్తాను... అయినా మీకేం ప్రమాదంలేదు" అంది. అక్కడ వెంకటేశ్ ఉంటే, కొంచెం సేపు మాట్లాడాలనే ఆలోచన వచ్చింది.

"అక్కడెవరూ లేరులేండి- వాళ్ళ నౌకరుతప్ప;"

"ఎం?— వెంకటేశ్—"

"ఆదంతా ఓ పెద్ద కథ... డ్రాప్ చేసి వస్తారా, లేక ఆవిణ్ణి ఈ రాత్రికి మన ఇంటికి ఆహ్వానించేదా?" అంది సుజాత.

త్వరగా వెళ్ళి మళ్ళీ కారు స్టార్ట్ చేశాను. సులోచనని క్షేమంగా దింపి తిరిగి వచ్చేసరికి పదినిముషాయి కూడా పట్టలేదు.

"మీ కారుకి స్పీడ్ రికార్డులా ఉండే!" అంది డైనింగ్ రూమ్ లో నా కోసం ఎదురుచూస్తున్న సుజాత.

కొంచెం గర్వపడ్డాను.

ఆకలిగా ఉంది

ఇద్దరికీనీ.

సగంభోజనం అయ్యాక, "సులోచన మాట అడగనేలేదే?" అంది సుజాత.

"ఆమెమాట ఎత్తకు" అన్నాను.

"పాపం!... అయినా, మీ మగ వాళ్ళు అందరూ అంతే!" అంది సుజాత.

కొంచెం ఆశ్చర్యంగా చూశాను.

కానీ, ఏమీ అనలేదు. క్లిష్టపరిస్థితుల్లో వచ్చినప్పుడు కొంచెం రక్షించినా, సులోచనకి ఆ రాత్రి అక్కడ స్థానంలేదు... నాటకంలో తన పాత్ర నిర్వహణ అయిపోగానే నటుడు నిష్క్రమించాలి. సులోచన అంతే.

భోజనం ముగించి మీదికి వెళ్ళాను. కిటికీ తలుపులు తీశాను... రాత్రి చాలా ఆలస్యం అయినా, చాలా ఇళ్ళలో దీపాలు వెలుగుతూనే ఉన్నాయి. తడి రాత్రులకీ దీపాలకీ ఉన్న సంబంధాలని గురించి ఆలోచిస్తూ పడుకుని సిగరెట్ కాలుస్తోంటే సుజాత వచ్చింది.

ఆమె నా కెప్పుడూ బాగానే ఉంటుంది... కానీ యిప్పుడు మరి బాగుంది

నాకు అందకుండా కాళ్ళ దగ్గర కూర్చుని, "మీ వెంకటేశ్-ఏమి చేసేదో తెలుసునా?" అంది.

"తెలీదు-కానీ, ఆలాటివన్నీ పగలు చెప్పుకునే కథలు", అన్నాను.

"కాదు... పాపం, సులోచనని ఎందుకలాగ ఏడిపిస్తాడు?... ఇవేళ ఏం జరిగిందో తెలుసా?"

నాకు తెలీదు. కానీ, అడగాలనిలేదు.

సుజాత నా చేతిలో పుస్తకం అటు పడేసి, "పాపం!... ఏదో తెలియక సులోచన ఏదో అంటే—"

"ఏమంది?"

"ఏమైతేనేం లేండి? ఆడది... ఏదో అంటుంది..."

"ఇంతకీ, ఏమంది?"

అనిష్టంగానే సుజాత జరిగిన సంగతి... సులోచన కథ సంప్రకారం... జరిగినది చెప్పింది.

ఆమె, వెంకటేశ్ సంసారం మొదలుపెట్టిన ఈ ఎనిమిది నెలల్లోనూ, అతను ఒక్కరోజుకూడా టైముకి ఇంటికి వచ్చేవాడు కాదుట. "టైము కంటే?... ఏం ప్రశ్నలండీ మీవి? వాళ్ళ ఆఫీసు అయిదుకి అయిపోతుందా? దయాల్పాగనించి ఈదోగాకి స్కూటర్ మీద ఆరునిమిషాలేనా?... అదా? ఒకనా డావిడ స్వంతంగా చూసిందిలేండి... ఏం ఆడవాళ్ళు స్కూటర్ నడపలేరా?— దానికేంలేండి... అతను మామూలుగా ఇంటికి చేరేసరికి ఏడు, ఎనిమిదీట- ఒక్కొక్కప్పుడు పది పదకొండాట- నవ్వేను. సుజాత వట్టింతుకోలేదు.

"పాపం! అతనంటే ఆవిడకి ప్రాణం కదా! నిమిషం ఒక గంటలాగ గడుస్తుందట..."

"మరి-ఇవేళ?"

"సెలవురోజుకదా? అతను ఇంటి పట్టున ఉండకూడదూ?— ఆవిడకి అసలే కాలం గడవక రోజుకో సినిమాకి పాపం ఒంటరిగానే పోతుంది కదా. ఈ రోజైనా ఆ వెంకటేశ్ ఆమెతో గడపకూడదూ?"

"నీ లాజిక్..."

"నా లాజిక్ వొదలి న్యాయానికి రండి... అతనెక్కడికో వెళ్ళడానికి పదిగంటలకే ప్రయాణం అవుతోంటే పాపం! తన ప్రేమకొద్దీ తాను బాధ పడి... ఏ అమ్మాయికోసం? అని అడిగింది... అంటే ఒక ఆరగంటపాటు ఆ విషయంలోనే ఆవిడ ఏదో అంటే అనుకొండి... అతను మాత్రం ఉదయం పదిన్నరకి వెళ్ళి ఇప్పటిదాకా రాలేదుట!"

"పాపం..."

"నిజమే! అసహాయురాలు—"



నేను బాధపడుతోన్నది వెంకటేశ్ కోసం అనబోయి, ఊరుకున్నాను. చల్లదీగాలి వేస్తోంది... ఈమెతో మాటల యుద్ధానికి దిగేసమయం కాదు.

“నన్నేం చెయ్యమంటావు? ఎక్కడ వెతకడం?” అన్నాను, మంచిగా.

“ఈ రాత్రా?... మీకు మతి పోతోంది.”

నేనేం అన్నేడు. సుజాత మాటలో కొంత నిజం ఉంది మరి.

“నేను చెప్పింది, మీ మగవాళ్లు చేసే అన్యాయాలని గురించి- పాపం! ఆమె ఏదో అందే అనుకోండి. సరిగా సర్ది

చెప్పాలిగాని, ఇంత బీకరమైన రాత్రికి కూడా ఇంటికి రాకుండా ఎక్కడో ఉండి పోతాడా?”

“అది పొరపాడే...కాని, సులోచన అలాగ వేధిస్తే ఏం చేస్తాడు?”

“అతను తప్ప, ఆమె కింకెవ్వరూ లేరు కనక, అలా అంది... బాధకొద్దీని. ఏదో హాస్యంగా తీసుకోవాలిగాని... ఆ వాకాద్ ఏమిటి?”

ఆ తర్వానికి ఎలా సమాధానం చెప్పను?

ఏమిటో ఆలోచిస్తూ కొంచెంసేపు కూర్చుని, దీపాలు తీసేసింది సుజాత.

నాకూడా లొంగకుండా అటు వెళ్ళిన నా చేతుల్ని నాకు వొప్పగిస్తూ, “ఎంత ఆలోచించినా, మగవాళ్లు చేసే అన్యాయాలకి హద్దులు కనిపించడంలేదు... ఏం చెయ్యాలో!” అంది.

ఇలాటి ప్రశ్నకి జవాబుగా మరి కొంచెం అన్యాయం చెయ్యడమే న్యాయం-ఆ మాట సుజాతకి తెలుసును.

ఉదయం ఆరు కాకుండానే సుజాత నన్ను లేపి, “త్వరగా లేవండి...” అంది.

ఉదయం నేను షేప్ చేసుకునేదాకా నా ముఖం చూడననే వ్రతానికి విరు

ద్దంగా సుజాత నన్ను లేపుకోదంటే ఎదో జరిగి ఉంటుందని, వెంటనే లేచి, "ఏమిటి?" అన్నాను.

"వెంకటేశ్ వచ్చాడు..."

"ఎంత సేపయింది?"

"పదినిమిషాలు..."

"ఏమంటాడు?"

"మీరే అడగండి..."

కిందికి వెళ్ళి దీ తీసుకుంటూ ఇద్దరం మాట్లాడుకున్నాం. అంటే, వెంకటేశ్ మాట్లాడుతూంటే నేను విన్నాను.

అంతా విని నేను చాలా ఆశ్చర్య పడ్డాను.

వెంకటేశ్ కి భార్య సులోచన అంటే చాలా భయం అనీ, ఆమెగీసిన గీటు దాట దనీ, అతని జీవితంలో ఆనందాని కట్టే చోటు లేదనీ నాకు మామూలుగా ఉద్దేశం... అవే నిజమైన కారణాలను కుంటాను- అతను వెళ్ళి ఓ వన్నెలాడిని పరిచయం చేసుకున్నాడు.

వివరాలనిబట్టి ఆమె అతన్ని లోబ రుచుకుందనిపించినా, ఆ మాట అంగీక రించేలా గలేడు వెంకటేశ్.

వివరాలన్నీ ఎందుగ్గాని, నాలుగైదు నెలలనించి అతను కొంత ఆనందాన్ని పొందుతూ వచ్చాడు, ఓవర్ డైమ్ అనీ, టూర్ ఆఫ్ పేర్లు వెట్టి, సెలవు తీసు కునీ, ఆ దొంగిలించిన గంటలని ఆమెతో గడుపుతూ—

నిన్న అంతా తెలిసిపోయింది సులోచ నకి. అతను బాధపడిపోతున్నాడు.

"ఆమెకి అన్యాయం చేసేను బ్రదర్ :— ఇదంతా ఆమెకెలా తెలి సిందో : అయినా, ఎలా ఇన్నాళ్ళూ భరిం చిందో :... తలుచుకుంటేనే నిగ్గుగా ఉంది:— ఆమెకి నా ముఖం చూపెట్ట లేక నిన్ననంతా అక్కడా అక్కడా తిరిగేను..."

"ఎక్కడా?" అన్నాను.

"అక్కడ కాదులే... మదురలో ఫ్రెండ్ ఉంటే అక్కడికి వెళ్ళేను..."

మళ్ళీ తన జీవితం సావీగా సాగేం దుకు... ఎలాగైనా దారి చూపెట్ట మంటాడు...

నేను అంతా తెలిశాక బాధపడ్డాను. నిశ్శబ్దంగా అందరం కూర్చున్నాం.

సులోచన అంటే నాకంత అభి మానం లేకపోవడానికి కారణాలు జ్ఞాపకం వచ్చాయి.

వెంకటేశ్ వెళ్ళిచేసుకుని వచ్చిన రోజు జరిగినది ఇప్పటికీ నాకు జ్ఞాపకం ఉంది.

రైలు దిగగానే నేనూ, సుజాతా, మరో నలుగురైదుగురం వెళ్ళి స్వాగతం ఇచ్చాము. వెంకటేశ్ మెరుస్తోన్న కళ్ళతో గర్వంగా, ఆమెని మా అందరికీ వేరు వేరుగా పరిచయంచేసి ఆమెకి మమ్మ ల్నందరినీ పరిచయంచేశాడు.

మేమందరమూ కలిసి లంబ్ ఏర్పాటు చేశాము. వారిద్దరినీ ఆహ్వా నించేము.

వెంకటేశ్ చాలా కృతజ్ఞత చెప్తూంటే సులోచన అతన్ని పక్కకిపిలిచి ఏమిటో చెప్పింది. రెండునిమిషాలు అతను బ్రతిమిలాడుతోన్నట్టు ఏదో అనడమూ ఆమె బుర్ర అడ్డంగా ఆడించడమూ గమనించాను.

చివరకి ముఖం వేలవేసుకుని వచ్చి, "సారీ బ్రదర్ :... ఇవేళ ఆవిడకేదో వ్రతం... పూజచేసుకుని వొండుకుని తప్ప తినదుట!" అన్నాడు.

ఉన్న ఆడవాళ్ళ ఏమి పూజో నని అడిగి చూశారు-కాని, ఆమె ఏమీ చెప్ప లేదు- చివరికి ఎందరేమన్నా సులోచన అంగీకరించకపోతే మేమందరం వాళ్ళ లేకుండానే లంబ్ ముగింజాము. అప్పుడే సులోచన మీద కొంత దురభిప్రాయం కలిగినా, ఆమె 'వ్రతం'లో ఏమన్నా నిజం ఉందేమోనన్న అనుమానం

చిన్నది లేకపోలేదు. కాని వాళ్ళు తర వాత ఒక హోటల్ కి వెళ్ళి భోజనం చేసిన సంగతి విశ్వసనీయంగా తెలిశాక అసలు విషయం బోధపడింది.

ఆ తరవాత చిన్న చిన్న విషయా లిలాడివే జరిగినా, నేను పెద్ద బాధపడ లేదు. కాని వెంకటేశ్ ని మా ఇంటికి రాకుండా ఆమె కట్టి చెయ్యడం నాకు కోపం తెప్పించింది... అక్కడికి వచ్చిన సంగతి ఆమెకి తెలియకుండా అతను జాగ్రత్తపడవలసిన అవసరం కలిగించింది సులోచన.

వీటన్నిటిని గురించి ఆలోచించి, ఉన్న సంగతి అతనికి చెప్పేద్దామని అనుకున్నాను... కాని, సుజాత కళ్ళ తోనే నన్ను వారించడంతో అప్పటికి ఊరుకున్నాను. ఆమెకి సులోచనమీద ఏ భావాలు ఉన్నా, అభిమానం ఉన్నట్టే ఆమెతో ప్రవర్తించేది. చాలాకాలం దాకా దీని క్కారణం నాకు బోధపడలేదు. క్రమంగా, ఇది స్త్రీలకి మధ్య ఉండే సహజమైన సింపతి అని బోధపడి, సరి వెట్టుకున్నాను.

మాకంతా చెప్పేక వెంకటేశ్ హృదయం తేలికపడ్డట్టు ఉంది, అతను నిద్రపోయాడు. నేను అంతా అతనికి చెప్పాలనే ఆలోచన బలపడుతూంటే డెలిఫోన్ వచ్చింది - హడావుడిగా బయలుదేరి ఫిరోజాబాద్ వెళ్ళాల్సి వచ్చింది.

"మీరు వెళ్ళిరండి... ఈ విషయం నాకు వాదిలేయండి" అంది సుజాత.

నామీద ఉన్న బాధ్యత ఏదో నేను నిర్వహించని బాధతో, "ఏం చేస్తావు?" అని అడిగాను సుజాతని.

"సులోచనకి మంచి జరిగేలాగ!" అంది సుజాత.

"వెంకటేశ్ మాట?" అన్నాను.

సుజాత నవ్వి ఊరుకుంది.

'నేను వెళ్ళిపోయాను. ప్రయాణంలో

యువ దీపావళి ప్రత్యేక సంచిక

ఈ విషయం గురించి అంతగా ఆలోచించలేదు... ఆమె ఏంచేస్తుందో నాకు తెలుసుగా... ఇలాగ దేవుడిగా వాళ్ళిద్దరి జీవితాలతో ఆడుకోవడం సుజాతకి చాలా సంతృప్తిగా ఉంటుంది అనుకున్నాను. పాపం, వెంకటేశ్ :

ఆ రాత్రి అలస్యంగా వొచ్చాను - భోజనం అయిందనిపించి ఎంతో బడలికగా మంచమీద వాలేసరికి అనుకోకుండానే నిద్ర పట్టేసింది.

సుజాత లేపితే ఆశ్చర్యంగా లేచేను. గంభీరంగా ఉంది ఆమె.

"ఉదయం జరిగిం దేమిటో అడగలేదే?" అంది.

"అడగవలసిన అవసరం లేదు కనక!" అన్నాను.

"నిద్రగా ఉందా?" అంది, క్షణం ఆగి.

"అవును...దేవుడి ఆట ఆడి నువ్వు ఆలిసిపోయి ఉంటావు— నిద్రపో!" అన్నాను. నాకు మళ్ళీ నిద్ర పట్టేసింది.

నాలుగైదు రోజులు ఆ ప్రస్తావన మా మధ్య రాలేదు. నేనూ నా ఆపీసు పనిలో పూర్తిగా నిమగ్నమైపోయాను.

ఆ రోజు శనివారం. నాలుగో తేదీ వెంకటేశ్ వొచ్చాడు.

వాడి ముఖం చూడగానే జాలికలిగే లాగ ఉంది. ఆశ్చర్యం ఏముంది? సుజాత చెప్పాల్సినవన్నీ చెప్పాక వాడి జీవితం పూర్తిగా నరకం అయిపోయి ఉంటుంది.

నాలుగు నిమిషాలు మాట్లాడకుండా అలాగే కూర్చున్నాడు వెంకటేశ్.

ఏమనాలో నాకూ తెలియలేదు.

సిగరెట్ ఆవర్ చేశాను

ముందు వొద్దని, మళ్ళీ అడిగి తీసుకుని, "రాత్రి జీ. టి. కే ప్రయాణం" అన్నాడు.

ఆశ్చర్యపడి, "ఎక్కడికి?" అన్నాను.

"మా వూరు... అంటే అత్తవారి ఊరు" అన్నాడు.

"ఎన్నాళ్లు?"

"శాశ్వతంగాను... ఈ ఆగ్రాలో ఇవే నా చివరి గడియలు," అన్నాడు తొందరగా సిగరెట్ దమ్ముల్లాగుతూ.

నా కా క్షణంలో సులోచనమీద కన్ను సుజాతమీద కోపం ఎక్కువగా వొచ్చింది.

"సారీ..." అన్నాను.

అతను తల వంచుకున్నాడు.

"సుజాతని క్షమించు—" అన్నాను. ఒక్కసారి అవతల పారవేసి వెంకటేశ్ ఒక్కసారి లేచి నిలబడ్డాడు.

"సుజాతనా?— క్షమించడమా? నీకు మతిపోయిందా?" అన్నాడు.

రెల్లబోయి చూశాను.

ఉద్రేకంగా మాట్లాడాడు వెంకటేశ్.

"సుజాత నూరుసార్లు నోరు మూసుకొమ్మనినాకు చెప్పింది జగన్! సులోచన చేత నాకు క్షమాపణ చెప్పించింది!— జరిగిన నిజం సులోచనకి చెప్పనని సుజాతకి వాగ్దానం చేశాను... రెండు రోజులు తిరగకుండా ఒక్క నిమిషంలో అన్నీ మరిచిపోయి— అంతా చెప్పేశాను. సుజాత చెప్పినట్టే అయింది— క్లౌడ్! రెండురోజుల తరవాత కరిగిపోయి నిజం చేస్తే నా జీవితం ఇంక నరకమేనని ఆమె అన్నంతా అయింది!"

ఆశ్చర్యపడి, ఆలోచనలో ఉండిపోయాను.

"గుడ్ బై బ్రదర్!— ఆక్కడేదేనా ఉద్యోగం దొరికితే ఉత్తరం రాస్తాను!"

వెనక్కి తిరిగి చూడకుండా అతను వెళ్ళిపోయాడు.

దైము చూడకుండా నేను వెటంనే ఇందికి వెళ్ళాను. సుజాతని చాలా అడగాలనిపించింది. కాని, మరీ గంభీరంగా ఉన్న ఆమె ముఖంచూసి, "ఏం అలాగ ఉన్నావు?" అని మాత్రం అడిగాను.

"ఫోనులో సులోచన..." అని, ఆగిపోయింది సుజాత. కన్నీళ్ళు పెట్టేశాకీ ఉంటే ఆ క్షణంలో అవి బయటికి వచ్చి ఉండేవి.

ఆమెని దగ్గరగా తీసుకున్నాను.

ఇంకా దగ్గరగా వొచ్చి, పెద్ద నిటూర్పు విడిచింది. నా కళ్ళలోకి చూస్తూ, "చూడండి: ఒక్క వాగ్దానం చెయ్యండి" అంది సుజాత.

అలాగేనని సూచించేను.

"ఆ వెంకటేశ్ లాగా చెయ్యకండి: ఎప్పుడూ!"

చాతనయినంత మృదువుగా, "కాని... వెంకటేశ్ అంత పెద్ద తప్పు ఏమీ చెయ్యలేదు సుజాతా!... అ మనిషితో తప్పుగా తిరగడం తప్ప!" అన్నాను.

మళ్ళీ నిట్టూర్చింది సుజాత.

నానించి విడిపించుకుని, ఒక్క అడుగు అవతలికివేసి, "అదికాదండీ, అతని పొరపాటు..." అంది.

"మరి?"

"అంత సుఖవుగా దొరికిపోవడం!"

ఎర్రటి ఆమె కళ్ళ వెనకాల చిరునవ్వు ఉన్నట్టు అనపించింది నాకు. కాని, ఆ కళ్ళలోకి పరీక్షగా చూడలేకపోయాను.

సిగరెట్ తీసుకున్నాను.

వొణుకుతూన్న చేతులతో దాన్ని వెలిగించే ప్రయత్నంలో కళ్ళు ఇటు తిప్పుకున్నాను.

సుజాత త్వరగా క్రిందికి వెళ్ళిపోయింది.

